

غلام مصطفیٰ قاسمی

اجتماعیت

شاہ ولی اللہ کی نظر میں

۴

مذکورہ کتاب میں اس قسم کی ایک اور عبارت، سرمایہ دارانہ نظام میں ناکارہ معاشرہ کے متعلق آئی ہے، ملاحظہ فرمائیں، شاہ صاحب فرماتے ہیں:

”ملک کی اکثریت خلیفہ کی عیال بن جاتی ہے، کبھی وہ یہ کہہ کر رقم وصول کرتے ہیں کہ وہ غازی ہیں اور ملک کے سیاسی مدبّر ہیں اور اس سے ان کا کسی ضروری حاجت کا رفع کرنا مقصد نہیں ہوتا بلکہ باپ، واداک کی (معت خوری والی) رسم کو قائم رکھنا ہوتا ہے، اور کبھی یہ کہہ کر خزانہ پر بوجھ بن جاتے ہیں کہ وہ درباری شاعر ہیں۔ بادشاہوں کی تو یہ عادت رہی ہے کہ شعراء کو انعام و اکرام دیا کرتے ہیں، اور کبھی اپنے کو زاہد اور درویش ظاہر کیے مانگتے پھرتے ہیں اور اس طرح وہ ایک دوسرے کی تنگی کا باعث بن جاتے ہیں اور ان کی کمائی صرف بادشاہوں (سرمایہ داروں) کی صحبت ان کی چابوٹی اور مدد سرائی پر منحصر رہ جاتی ہے، اور آخر کار یہ ایسا فن بن جاتا ہے کہ

ان کے تمام افکار اسی میں لگے رہتے ہیں اور اسی میں ان کا وقت بھی ضائع ہوتا ہے۔ جب کسی معاشرہ میں اس قسم کے اشتغال بڑھ جاتے ہیں تو لوگوں میں گھٹیا خیالات اور پست افکار پیدا ہوتے ہیں اور وہ اخلاق صالحہ سے منہ موڑ لیتے ہیں۔“

انسانی اجتماع | یہاں مناسب معلوم ہوتا ہے کہ اجتماعیت پر بحث کے ساتھ ساتھ کچھ انسانی اجتماع اور معاشرہ پر بھی شاہ صاحب کی رائے معلوم کی جائے تاکہ یہ بحث ادھوری نہ رہ جائے۔

شاہ صاحب نے انسانی اجتماع کی اساس خود انسان کو مانتے ہیں۔ یہ صلاحیت اس کا فطری اور نوعی تقاضا ہے۔ جہاں تک اس کی ضروریات زندگی کا تعلق ہے مثلاً کھانا پینا، جنسی میلان، شدید سردی اور گرمی سے بچنا وغیرہ ان سب ضروریات میں انسان دوسرے حیوانات کے ساتھ شریک ہے۔ قدرت کی طرف سے ہر حیوان میں طبعی الہام کے ذریعے یہ سمجھ ودیعت کی گئی ہے کہ وہ ان ضروریات زندگی کو مادی اشیاء سے کس طرح حاصل کرے۔ اس طبعی خواہش میں انسان کے جملہ افراد اور اشخاص مساوی حیثیت رکھتے ہیں۔ ان ناقص الخلق لوگوں کو چھوڑ کر جن میں انسانی صورت نوعیہ کا ظہور پورے طور پر نہیں ہوا۔ یہ طبعی الہام صرف انسان کے ساتھ مخصوص نہیں ہے بلکہ دوسرے حیوانات کو بھی ہوتا ہے جیسے شہد کی مکھی کو الہام ہوا ہے کہ وہ کس طرح اجتماعی زندگی بسر کرے مثلاً خاص پھلوں اور پھول پتیوں کا انتخاب اور رہائش کے لئے کس طرح چھتہ بنائے، چھتے میں رہنے کا خاص اجتماعی طریقہ، خاص امیر وعیسوی کی رہنمائی میں کام کرنا اور شہد جمع کرنا وغیرہ۔ شہد کی مکھی کو یہ سب تعلیم اس کی فطرت

لہ صار جمہور الناس عیالا علی الخلیفۃ یتکفون منہ تارۃ علی انہم من الغزاة والمذنبین للمدینۃ یترسوم برسومہم ولا یكون المقصود دفع الحاجۃ ولكن القیام بسیرۃ سلفہم و تارۃ علی انہم شعراء الخ (حجتہ اللہ البالغہ ج ۱ ص ۱۰۶ طبع منیریہ مصر)

سے ملتی ہے۔ اسی طرح پرندوں کو بھی ان کے نوعی تقاضے کے موافق یہ سکھایا گیا ہے کہ وہ کس دانہ و پانی کی تلاش کریں۔ بلی اور شکاری سے کس طرح بھاگ جائیں اور ان کی ضروریات زندگی کی طلب میں اگر کوئی مزاحم ہو تو کس طرح اس سے بچیں۔ نر اور مادہ کا ایک مخصوص طریقہ پر اندوں کو سینا اور بچوں کو چوگا دینا، یہ سب باتیں انھیں ان کی فطرت نے سکھائی ہیں۔ اسی طرح ہر نوع کے طبعی تقاضے ہوتے ہیں۔ جو ان کی طبیعت نوعیہ کی طرف سے ان کے افراد کو ودیعت کئے گئے ہیں، اسی طرح انسان کو بھی فطرت کی طرف سے اس قسم کی تعلیم دی گئی ہے کہ وہ مادی چیزوں سے کس طرح نفع حاصل کرے اور ان کو اپنی ضرورت کے لئے کام میں لائے۔ اسی کو فلسفہ ولی اللہی میں اتفاق کہا جاتا ہے۔

انسان کی صورت نوعیہ، جب کہ دوسرے حیوانات کی صورت نوعیہ پر فوقیت رکھتی ہے۔ انسان کو نفس ناطقہ (علم کی استعداد رکھنے والا نفس) عطا ہوا ہے اور ساتھ ہی انسان زمین پر عادلانہ نظام قائم کرنے کی صلاحیت رکھتا ہے اور اسے علم کی روشنی سے منور بھی کر سکتا ہے، اس لحاظ سے اسے تین مخصوص تقاضے بھی عطا ہوئے ہیں جو دوسرے حیوانات میں نہیں پائے جاتے:

۱۔ انسان کو ظاہری اور باطنی حواس کے علاوہ ذہن جیسی قوت بھی عطا ہوئی ہے جس کے ذریعہ وہ رائے کلی اور فکر و نظر کی صلاحیت رکھتا ہے وہ محسوس چیزوں کا ادراک کر سکتا ہے اور نظر و فکر سے نامعلوم اشیاء کو معلوم کر سکتا ہے غرضیکہ انسان کی یہ خاصیت ہے کہ کسی شے کی طرف اس کا میلان رائے کلی سے بھی ہوتا ہے اور حیوانا میں صرف ان کی طبیعت سے کسی محسوس یا مہوم غرض مثلاً بھوک، پیاس اور جنسی میلان کی طرف شوق پیدا ہوتا ہے اور انسان کسی ایسے مقبول نفع کو سامنے رکھ کر اٹھ کھڑا ہوتا،

لہ اعلیٰ الانسان یوافق ابناء جنسہ فی الحاجۃ الی الاکل والشرب والجماع والاستقلال

من الشمس والمطر الخ (حجتہ اللہ البالغۃ ص ۳۸ طبع مصر)

جس کے لئے اس کی طبیعت خاموش ہوتی ہے۔ مثلاً اجتماع میں صالح نظام رائج کرنا یا تہذیب نفس اور تکمیل اخلاق کے لئے کوشاں رہنا یا آخرت کے عذاب سے نجات پانے کی فکر وغیرہ۔

۲۔ انسان کی دوسری خاصیت یہ ہے کہ وہ مادی چیزوں سے نفع حاصل کرنے میں لطافت اور ذوق جمال سے کام لیتا ہے، مثلاً بہائم تو صرف یہ چلتے ہیں کہ ان کو ایسی چیز مل جائے جس سے ان کی ضرورت پوری ہو اور انسان صرف حاجت مانی کا خیال نہیں رکھتا بلکہ حسن و تحسین اور مذاق لطیف کا بھی طالب رہتا ہے، مثلاً وہ ایک حسین عورت، لذیذ طعام، عمدہ لباس اور اچھے مکان کو پسند کرتا ہے۔

۳۔ تیسری خاصیت یہ ہے کہ انسانوں کے اندر ذی عقل و فہم افراد پائے جاتے ہیں جو نوع انسانی کے لئے مادی وسائل ایجاد کرتے رہتے ہیں۔ یہ بات حیوانات اور بہائم میں نہیں پائی جاتی۔

اس سے معلوم ہوا کہ انسان دوسری مخلوقات کے برخلاف ایسے امور کا بھی اہتمام کرتا ہے کہ جو اسے نہ تو ظاہری جو اس نہمہ کے ذریعہ معلوم ہوتے ہیں اور نہ وہ چیزیں وہم و خیال کے مدركات سے ہوتی ہیں اور ان چیزوں کو صرف انسان کی عقل پسند کرتی ہے، جیسے اخلاق کو سنوارنا، نفسی کیفیات پر قابو پانا اور بڑی بڑی سلطنتیں قائم کرنا۔ یہ سب باتیں انسانی فطرت کا تقاضا ہیں، اگر ایسا نہ ہوتا تو یہ باتیں انسانیت کی تاریخ میں اقوام عالم کے اندر پائی نہ جاتیں۔ کسی نوع کے افراد اگر نوعی تقاضاؤں پر عمل کرنا چھوڑ دیں تو ان کے مزاج میں خلل آجائے گا، کیونکہ نوعی تقاضاؤں پر عمل پیرا ہونے سے ان کا مزاج سالم رہتا ہے۔

معاشرہ کا ارتقاء شاہ صاحبِ مخلوقات کے ارتقائی مدارج کی مثال سے اجتماعی اداروں کے مختلف درجات کا باہمی ربط و تعلق بھی سمجھاتے ہیں جس سے یہ پتہ چلتا ہے کہ وہ انسانی معاشرہ میں ارتقاء کو اسی طرح کار فرما مانتے ہیں جس طرح کائنات کے دوسرے مظاہر ہیں۔

البدوز البازغہ میں فرماتے ہیں : ۱۵

”انسانی معاشرہ کے ابتدائی درجہ میں اجتماعی اداروں کی تشکیل جانوروں کے اجتماع سے کچھ زیادہ مختلف نہیں ہوتی، فرق اتنا ہے کہ حیوانات میں یہ ارتفاق بطور اجال پایا جاتا تھا۔ انسانوں میں آکر یہ پوری طرح نشوونما پاتا ہے، جس کی وجہ سے انسانی معاشرہ اپنی اس ابتدائی شکل میں بھی حیوانات کے اجتماع کی بہ نسبت زیادہ بہتر اور بلند مرتبہ ہوتا ہے۔ حیوانی معاشرہ کے بعد انسانی معاشرہ کا یہ ابتدائی درجہ بالکل اسی طرح وجود میں آتا ہے جس طرح کائنات کے عناصر سے جمادات پیدا ہوتے ہیں۔ انسانوں میں معاشرہ کا دوسرا درجہ پہلے درجہ کے بعد آتا ہے، اس سے پہلے نہیں آسکتا اس کی مثال بالکل ایسی ہی سمجھنی چاہئے جیسے جمادات کے بعد نباتات کا آنا۔ انسانی معاشرہ کے اس درجہ میں پہلے درجہ کی تمام باتیں پائی جاتی ہیں، لیکن اب ان میں لطافت، عمدگی اور بہتر تنظیم پیدا ہو جاتی ہے، دوسرے درجہ کے بعد انسانی معاشرہ کے تیسرے درجہ کا آنا نباتات کے بعد حیوانات کی تخلیق کی مانند ہے جس طرح حیوانات میں نباتات کی خصوصیات پائی جاتی ہیں، اسی طرح اس تیسرے درجہ میں دوسرے درجہ کی صفات بھی ہوتی ہیں لیکن ذرا مختلف شکل میں۔ حیوانیت کے بعد انسانیت کی منزل آتی ہے۔ ارتفاقات (اجتماعی اداروں) میں اس کی مثال تیسرے اور چوتھے درجہ کو سمجھنا چاہئے“ ۱۶

۱۵ فالارتفاق الاول مبني على ارتفاق البهائم فزاد عليه بصفاء واتصال ولطافة وظرافة

کمنش ابتداء المعادن على المواليد الخ (البدوز البازغہ ص ۵۱ طبع مجلس علمی)

۱۶ ترجمہ از شاہ ولی اللہ کے عمرانی نظریے صفحہ ۵۹

معاشرہ کی مندریں | بدور بازنہ کی مذکورہ تحقیق کی بناء پر شاہ صاحب کے
 پاں انسانی معاشرہ یا اجتماع کو اپنے ارتقا میں چار منازل سے گزرنا پڑتا ہے اور
 شاہ صاحب کے فلسفہ میں ان کو "ارتفاقات" کے نام سے موسوم کیا جاتا ہے۔ ان
 میں سے انسانی اجتماع کی پہلی منزل وہ بنیادی منزل ہے جس سے انسانی معاشرہ کا
 کوئی فرد بھی بے نیاز نہیں ہو سکتا۔

انسان کی مذکورہ خصوصی صفات سب افراد میں ایک جیسی نہیں پائی جاتیں اس
 لئے شاہ صاحب نے "ارتفاقات" کی دو حدیں قائم کی ہیں ایک وہ ہے جس سے انسانوں
 کا کوئی چھوٹے سے چھوٹا معاشرہ بھی بے نیاز نہیں ہو سکتا، چاہے وہ انسانی اجتماع پہاڑ
 کی چوٹیوں پر بھی کیوں نہ رہتا ہو، یا مہذب مالک سے دور دراز اطراف میں رہتا ہو،
 شاہ صاحب کے فلسفہ کی اصطلاح میں اس کا نام ارتفاق اول ہے۔ اس مرتبہ کی ایک
 بنیادی چیز زبان ہے جس کے ذریعہ انسان اپنے دل کی بات دوسروں کو سمجھاتا ہے،
 اور اپنے خیالات سے دوسروں کو زبان کی وساطت سے مطلع کرتا ہے۔ اگر کسی معاشرہ یا
 اجتماع میں اپنے دل کی بات دوسروں کو سمجھانے کے لئے کوئی زبان نہ ہو تو ایسا معاشرہ
 کسی بھی کام کو اجتماعی طور سے سرانجام نہیں دے سکتا۔

شاہ صاحب نے اس منزل میں جس زبان کو ضروری قرار دیا ہے وہ اس کی ابتدائی
 شکل ہے مثلاً جن چیزوں کا بینائی پر اثر پڑتا ہے یا وہ باتیں جن سے انسان میں بعض
 وجدانات اور احساسات کی تحریک ہوتی ہے اور پھر انسان کو شش کرتا ہے کہ کسی مناسب
 آواز اور الفاظ کے ذریعے اپنے اس وجدان یا احساس کا اظہار کرے اور دوسرے کو
 سمجھائے۔ اس قسم کے الفاظ اور عبارات کو کسی زبان کا ابتدائی مرحلہ سمجھا جاتا ہے اس
 کے بعد اس زبان میں روز بروز وسعت ہوتی رہتی ہے۔

معاشرے کے اس پہلے مرتبے کی دوسری چیزیں یہ ہیں : کھیتی باڑی، کنویں کھودنا،
 کھانے پکانے کی کیفیت معلوم کرنا، برتن وغیرہ بنانا، چوپایوں کی پرورش کرنا اور ان کو
 سواری کے کام میں لانا اور ان کے گوشت پوست، بالی، لیشم، دودھ اور نسل سے نفع

حاصل کرنا وغیرہ۔ پوشاک اور جائے رہائش بھی اس پہلے مرتبہ کی ضروریات میں داخل ہیں۔ اس منزل میں انسان کے لئے ایک رفیقہ حیات کی بھی ضرورت ہوتی ہے جس میں کوئی دوسرا انسان مزاحمت نہ کر سکے، اس سے وہ جنسی جذبات کی تسکین کے ساتھ بقائے نسل اور گھریلو کاروبار میں مددگار کا کام بھی لیتا ہے۔ لہ

انسانی معاشرہ کی پہلی منزل کی پابندی تمام اقوام اور قبائل کے لئے بے حد ضروری ہے اس کی پابندی کئے بغیر ان کا اجتماعی زندگی بسر کرنا دشوار بلکہ ناممکن ہے۔

معاشرہ کی دوسری منزل | انسانی اجتماع معاشرتی ارتقاء میں پہلی منزل پر پہنچنے کے بعد ترقی کا راستہ ہموار کرتا ہوا جب آگے بڑھتا ہے تو انسانی اجتماع کی یہ دوسری منزل کہلاتی ہے اور فلسفہ ولی اللہی میں اس کا نام ارتفاق دوم ہے۔

اس میں انسان پہلی منزل کی سادہ شکل پر قناعت نہیں کرتا، بلکہ اپنی ضروریات پورا کرنے کے لئے اچھے ذرائع کی تلاش جاری رکھتا ہے اور اس عرصہ میں اس کے مشاہدہ تجرباتی اور فطری علوم میں برابر اضافہ ہوتا رہتا ہے اور آگے چل کر معاشرہ کے اجتماع کی دوسری منزل وجود میں آتی ہے۔

ارتفاق دوم یا معاشرہ کو ترقی کے راستے پر لے جانے کے لئے کن چیزوں کی ضرورت پڑتی ہے؟ اس کی وضاحت کے لئے شاہ صاحب نے اپنی مشہور عالم تصنیف حجۃ اللہ البالغہ میں تین ابواب رکھے ہیں :

۱- فن آداب معاش ۲- تدبیر منزل ۳- اقتصادیات یا فن معاملات -
فن آداب معاش میں زندگی کے ایسے اصول اور موزوں طریقے بتائے جاتے ہیں جن کی روشنی میں معاشرہ کی پہلی منزل کی ضروریات زندگی کو صحیح تحریکات اور مشاہدہ کی

۱- ولما كانت هذه الشئنة لا توجد في جميع الناس سواء كان للائتفاق حدان : الاول هو الذي
لا يمكن ان ينفذت عند اهل الاجتماعيات القاصرة كاهل البدو و... شواهد الجبال والنواحي
البعيرة من الاقاليم الصالحة (حجۃ اللہ البالغہ ص ۲۹ طبع منیرینہ سنہ ۱۳۵۲ھ)

کسوٹی پر پرکھا جاتا ہے اور پھر ان میں سے وہ باتیں اختیار کی جاتی ہیں جن کا نفع بہت زیادہ اور نقصان بہت کم ہو۔ اور یہ طور طریقے رائے کلی اور مذاق لطیف کے عین مطابق ہوتے ہیں، مثلاً کھانے، پینے، رہنے سہنے، اور ڈھننے پہننے اور طرز زندگی کے موزوں طریقے اختیار کرنا اور شائستگی کا خیال رکھنا یہ سب باتیں رفاہیت اور خوش حالی سے حاصل ہو سکتی ہیں لیکن شرط یہ ہے کہ اس میں رفاہیت بالغہ (بے حد آرام طلبی) اور باہمی نفع کی صورت پیدا نہ ہو۔

تدبیر منزل | تدبیر منزل حکمت کا ایک فن ہے جس میں یہ معلوم کیا جاتا ہے کہ گھروالوں کے باہمی ربط و ضبط اور تعلقات میں اتفاق کی ترقی یافتہ شکل کی حفاظت کی کیا صورت ہونی چاہئے، اس میں حسن تدبیر اور رائے کلی کا لحاظ رکھا جاتا ہے تدبیر منزل کا بنیادی اصول یہ ہے کہ انسان کو بقائے نوع کے لئے تو والد و تناسل کی ضرورت تھی جس کا لازمی نتیجہ یہ تھا کہ میاں بیوی دونوں حسن معاشرت اور خوش اسلوبی سے زندگی بسر کریں۔ جہاں کہ اولاد پیدا ہوتی ہے تو فطری طور پر ان کے دلوں میں اولاد پر شفقت کرنے کا جذبہ بھی پیدا ہوتا ہے اور دونوں مل کر اولاد کی تربیت کرتے ہیں۔ مرد اور عورت کی طبیعتیں فطری طور پر کچھ مختلف خاصیتیں رکھتی ہیں، عورت کے اندر امور خانہ داری کو بہترین صورت پر سرانجام دینے کی قابلیت موجود ہے۔ مرد نسبتاً زیادہ محنت اور مشقت کے کام سرانجام دے سکتا ہے۔ ان دونوں کا اپنے فطری تقاضوں کے موافق گھر کا کاروبار چلانا حسن معیشت کی بنیاد ہے، اور اس تعلق کو برقرار رکھنے کے لئے یہ بھی ضروری ہوتا ہے کہ گھر کے افراد میں مساوات کے احساس کے ساتھ باہمی فرق مراتب کا احترام بھی صحیح طور پر موجود رہے۔ شاہ صاحب نے حجۃ اللہ البالغہ میں فن تدبیر پر بڑی تفصیل کے ساتھ بحث کی ہے۔ تفصیل کے لئے اس کی طرف رجوع کرنا چاہئے۔

لہ دھوالحکمة الباحثة عن كيفية حفظ الربط الواقع بين اهل المنزل على الحد الثاني من

الاتفاق الم - حجۃ اللہ البالغہ صفحہ ۴۱ طبع منیرہ - مصر۔

اقتصادیات یا معاملات | اجتماع کے دوسرے مرتبہ کی یہ خاصیت تھی کہ ضروریات زندگی کو اچھی صورت میں پیش کیا جائے اور ان کے حاصل ہونے کے بعد معاشرہ خوشحال کہلائے اس صورت میں معاشرہ کے ہر فرد کی یہ خواہش ہوتی ہے کہ انسانی زندگی کی جملہ ضرورتوں کو پورا کرنے میں خوب صورتی اور مذاق لطیف کا خیال رکھا جائے جب نوع انسانی کے افراد کی ضروریات زندگی بڑھ گئیں اور ان میں نفاست اور پاکیزگی کا خیال بھی ملحوظ ہوا تو اس صورت میں یہ ناممکن تھا کہ ایک فرد اپنی ضرورت کی تمام چیزیں خود تیار کرے، اس لئے مختلف افراد ضرورت انسانی کی اشیاء کی تیاری میں لگ گئے اور اس طرح مختلف پیشے وجود میں آئے، اور پھر ان کے لئے یہ ضروری ہوا کہ ایک دوسرے کے ساتھ لین دین اور معاملہ کر کے اجتماعی زندگی بسر کریں۔

پیشوں کے اس تنوع سے یہ صورت حال پیدا ہو گئی کہ ہر شخص انسانی ضرورت کی ایک چیز تیار کرنے لگا حالانکہ اس کو زندہ رہنے کے لئے اور بہت سی اشیاء کی ضرورت ہے۔ اس لئے معاشرہ کے سب افراد کے لئے جملہ ضروریات زندگی سے فائدہ اٹھانے کی سہل صورت یہ تھی کہ مبادلہ اجناس کے طریقہ کو رائج کیا جائے۔ مثلاً ایک کسان دوسرے کسی پیشہ ور کو غلہ دے کر تبادلہ میں اپنی ضرورت کی چیز حاصل کرے ایک مدت تک لوگوں نے آپس میں تبادلہ کی یہ صورت اختیار کی مگر اس میں ایک طرف طرفین کو تکلیف اٹھانی پڑتی تھی تو دوسری طرف یہ صورت بھی پیدا ہو گئی کہ مثلاً ایک شخص کے پاس اناج ہے اور اس کو روٹی کی ضرورت محسوس ہوتی، دوسرے کے پاس روٹی تو ہے لیکن سردست اس کو غلہ کی ضرورت نہ تھی، غلہ اس کے پاس موجود تھا، جب یہ دشواری پیش آئی تو اس دشواری کا حل یہ تلاش کیا گیا کہ سعدنی اشیاء (سونے اور چاندی) کو مبادلہ کا ذریعہ بنایا گیا، اس لئے کہ سونا اور چاندی اس غرض کے لئے نہایت موزوں تھے کیونکہ ان کی ضخامت کم تھی اور ان کے لانے اور لے جانے میں آسانی رہتی تھی، اور ان کے اجزاء میں مماثلت اور یکسانی پائی جاتی ہے، گویا سونے اور چاندی کی تخلیق ہی اس غرض کے لئے ہوئی ہے کہ ان کو نقدی کے طور پر

استعمال کیا جائے ، دوسری کسی چیز میں یہ سب اوصاف ایک جگہ نہیں پائے جاتے ۔
 معاشرہ کے اس دوسرے درجے میں قدیم دور کے اندر اگرچہ اصلی پیشے محدود تھے
 مگر انسانی ضروریات بڑھتی رہیں تو کسب اور پیشہ کے مفہوم میں بھی وسعت آتی گئی اور
 انسانی ضروریات کو پورا کرنے کے طریقے بھی بدل گئے اب ہر ایسی جدوجہد کو کہ پیشہ
 کہنے لگے جس سے معاشرہ کی تکمیل ہوتی اور اجتماعی زندگی بسر کرنے میں سہولت پیدا
 ہوتی ہو ، اس لئے معاشرہ کے ہر فرد کا یہ فریضہ ہے کہ وہ دوسرے افراد سے زندگی
 کی دوڑ میں الگ تھلگ نہ رہے بلکہ اپنی اور دوسرے انسانوں کی ضروریات زندگی حاصل
 کرنے کی جدوجہد میں برابر کا شریک رہے ، اس کے لئے مضبوط قسم کی تنظیم کی ضرورت
 پیش آتی جس سے معاشرہ کا تیسرا مرتبہ وجود میں آگیا۔ لہ

معاشرہ کی تیسری منزل | معاشرہ کی یہ تیسری منزل دوسری منزل کا نظری نتیجہ ہے
 جس میں معاشرہ ایک وسیع اور متحد نظام کی شکل اختیار کرتا ہے اور اسی سے مملکت
 کی بنیاد پڑتی ہے مثال کے طور پر جب ہر شخص کا پیشہ ایک دوسرے سے الگ
 ہو جاتا ہے اور انھیں باہمی امداد کی زیادہ ضرورت پیش آتی ہے تو اس وقت ایک
 مضبوط سیاسی نظام کی بہت زیادہ ضرورت پیش آتی ہے ، اس قسم کے مضبوط نظام
 اور مملکت کو شاہ صاحب ارتفاق سوم یا معاشرے کی تیسری منزل قرار دیتے ہیں ،
 اس مملکت کے بارے میں شاہ صاحب نے اپنی مشہور تالیف البدور البازغہ میں جو
 وضاحت فرمائی ہے اسے یہاں بیان کرنا مناسب معلوم ہوتا ہے :-

بیشک جب انسان باہمی معاملہ کرتے ہیں تو اس کے نتیجے میں متاع تجارت
 کے مبادلہ کی مختلف صورتیں وجود میں آتی ہیں ، اس سے یہ بات واضح ہوتی

لہ والاصل فی ذلك انه لما ازدهت الحاجات وطلب الارتفاق فيها على وجه تقر به الاصل
 تعذر اقامتها من كل واحد وكان بعضهم وجد طعاما فاضلا عن حاجته الخ صفحہ ۲۳

(حجۃ التالیب لغہ)

ہے کہ لوگوں کے درمیان مثلاً کاشتکاروں، تاجروں اور کپڑا بننے والوں وغیرہ کا باہمی رشتہ اور اتحاد پایا جاتا ہے۔ حقیقت یہ ہے کہ ان لوگوں کے باہمی تعاون سے نظام مملکت وجود میں آتا ہے۔ حقیقی مملکت چار دیواری، قلعہ اور تجارتی مرکز کا نام نہیں۔ اگر بہت سے شہر ایک دوسرے کے قرب ہوں گے تو یہ بھی ایک مملکت کہلائے گی۔“

معاشرہ کی چوتھی منزل | شاہ صاحب کی نظر میں یہ منزل سیاست مدنیہ کی ایک شاخ ہے اور معاشرہ کے ارتقاء کے دوران جو بین الاقوامی حکومت وجود میں آتی ہے وہ معاشرہ کی چوتھی منزل ہے۔ یہ ایک ایسی وحدت ہے جو مختلف اکائیوں کی ترکیب سے ایک اکائی بن جاتی ہے۔ اصل بات یہ ہے کہ جب ہر ایک ملک میں الگ حکومت ہو اور ہر ایک کے ذرائع آمدنی، اس کا نژاد اور اس کی محافظ فوج علیحدہ ہو تو ان کے مختلف امزجہ اور ان کی الگ الگ استعداد اس کی باعث بنتی ہے کہ ان میں ظلم رواج پکڑے اور سنت راشدہ کو چھوڑ دیں اور ہر ایک مملکت جذبہ طمع سے تحریک پا کر دوسری مملکت پر غلبہ کی خواہاں ہو۔ مختلف مملکتوں کی یہ نوعیت ایک عظیم طاقتور نظام اور بین الاقوامی مملکت کی ضرورت پیدا کرتی ہے، جس میں یہ صلاحیت ہو کہ دوسری تمام مملکتوں کو پرامن رہنے کے لئے قابو میں رکھے۔ یہ ضرورت ایک اعلیٰ خلافت کی شکل یا ایک بین الاقوامی حکومت سے پوری ہو جاتی ہے۔

ارتفاق چہارم یا معاشرہ کی چوتھی منزل کے متعلق شاہ صاحب کی مذکورہ تحقیق سے معلوم ہوتا ہے کہ صرف ایک امیر کی اطاعت مرکزیت کے لئے ضروری ہے۔ عصر حاضر کے نوجوان اسے ضروری نہیں سمجھتے۔ اس سلسلے میں علامہ عبید اللہ سندھی کی طرف سے اس مسئلہ کی وضاحت پیش کی جاتی ہے، حضرت علامہ استاد فرماتے ہیں:

”آج کل کے سیاسی نظاموں میں اہل علم صرف ایک امیر کی اطاعت کو مرکزیت کے لئے ضروری نہیں سمجھتے، ان کے نزدیک اس سے خرابیاں پیدا ہونے

کے زیادہ امکانات ہیں۔ شاہ صاحبؒ اس کا علاج تجویز کرتے ہیں کہ ایک ”بورڈ“ ہو جس کے ارکان کے ہاتھ میں الگ الگ اختیارات ہوں۔ جہاں تک میری معلومات ہیں میں نے کسی مذہبی عالم کے ہاں اس طرح کا فکر نہیں پایا۔ شاہ صاحبؒ فرماتے ہیں کہ ایک کامل ریاست میں جس میں بہت سے افراد ہوتے ہیں، نظام قائم رکھنے کے لئے ایک ایسا آدمی ہونا چاہئے جو اکیلا سب امور کی کفالت کرے اور وہ ”الامام الحق“ ہوتا ہے، لیکن اس کے ساتھ ہی ارشاد ہوتا ہے: ”وقلما یوجد ذلک“ اور ایسا آدمی کم ہی ملتا ہے چنانچہ اکثر دو تین امور ایک آدمی کی تحویل میں ہوتے ہیں اور باقی امور سر کے پاس۔

شخصی حکومت کے بجائے عقلائے قوم کی حکومت کی یہ تجویز پارلیمنٹری نظام کا نقطہ آغاز ہو سکتی تھی۔ کاش اس وقت اس کی طرف توجہ کی جاتی۔

”اقتربات“ جن سے مراد قرب الہی کے حصول ذرائع اور ”ارتفاقات“ جو عبارت ہیں معاشی، سیاسی و اجتماعی تدابیر سے، شاہ صاحبؒ کے نزدیک ان دونوں کے لئے اسلام صراط مستقیم پیش کرتا ہے۔ اس نے قیصریت و کسرویت کو ختم کر کے ”ارتفاقات“ میں راہ وسط پیدا کی۔ شاہ ولی اللہ صاحبؒ کی حکمت آفریں طبیعت کا یہ خاص کمال ہے کہ انھوں نے یہ بتایا کہ رسول اکرم صلی اللہ علیہ وسلم کی بعثت کا ایک مقصد معاشی ناہمواریوں کا خاتمہ کرنا بھی تھا۔ لہ

ذریعہ پیداوار | معاشرہ کے معاشی نظام کی بہتری کا مدار ذرائع پیداوار پر بھی ہے اور اس کا نہایت اہم ذریعہ زمین ہے۔ قرآن مجید میں زمین کے متعلق ارشاد ہوتا ہے: **وَلَقَدْ مَكَّنَّاكُمْ فِي الْأَرْضِ وَجَعَلْنَا لَكُمْ فِيهَا مَعَايِشَ ۗ وَالْأَرْضُ حَرْشًا لَّيْلَانَامٍ** یعنی ہم نے زمین میں تم کو حکومت دی اور زمین ہی میں تمہارے لئے سامان

معاش رکھا۔ اور زمین کو حق تعالیٰ نے عام انسانوں کے فائدے کے لئے بنایا ہے۔
شاہ ولی اللہ صاحب بنیادی معاشی وسائل میں سے زراعت کو اس قدر اہمیت
دیتے ہیں کہ جس ملک میں اس کے وسائل موجود ہوں، اس جگہ اگر اس سے بے پڑائی
برتی جائے تو اس ملک کی تمدنی حالت کبھی درست نہیں رہ سکتی اور اس کا فاسد اور
برباد رہنا یقینی ہے کیونکہ خام اجناس کی پیداوار کے بغیر نہ تجارت چل سکتی ہے اور نہ
صنعت و حرفت بروئے کار آسکتی ہے۔ لہ

چنانچہ شاہ صاحب فرماتے ہیں:

پس اگر باشندگان ملک کی اکثریت صنعت و حرفت اور شہری سیاسیات ہی
میں مصروف رہے اور زراعت اور مویشیوں کی حفاظت اور پرورش کی جانب
بہت تھوڑے لوگ مشغول ہوں تو ان کی ذیادتی مدنی زندگی فاسد اور
خراب ہو جائے گی" لہ

اور آگے چل کر زراعت، تجارت اور صنعت کو مدنی حیات کا اہم جز قرار دیتے ہوئے
ارشاد فرماتے ہیں کہ

"جب قومیں معاشی وسائل کو چھوڑ کر عیش پرستانہ وسائل زندگی اختیار کر لیتی
ہیں اور سرمایہ دارانہ سر بلندیوں اور مسرفانہ رفاہیت میں باہمی مقابلہ کو معیار
حیات بنا لیتی ہے تو وہ کبھی مدنی زندگی میں پھل پھول نہیں سکتیں اور ان
کی یہ غیر طبعی عیش کوشی ان کو جلد ہی لے ڈوبتی ہے۔ لہ

فاذا اقبل جثم غفیر منهم الی ہذہ پس جب باشندگان ملک کی بڑی اکثریت اس قسم

۱۔ اسلام کا اقتصادی نظام۔ مولانا حفظ الرحمن سیوہاروی ص ۱۶۸

۲۔ فانہم ان کان اکثرہم مکتسبین بالصناعات والقیل مکتسبین بالرعی والزراعت

فسد حالہم فی الدنیا۔ حجۃ اللہ البالغہ جلد ۲ ص ۱۹

۳۔ اسلام کا اقتصادی نظام ص ۱۶۹

کے (غیر طبعی اور غیر مفید) کسب و اکتساب میں منہبک ہو جاتی ہے تو زراعت اور تجارت جیسے کسب و ہنر چھوڑ بیٹھتی ہے اور جب شہر کے رُو سا اور اُمراء ایسے غلط وسائل معیشت پر خرچ کرتے ہیں تو ایسے لوگ مدنی مصالح کو برباد کر دیتے ہیں اور آہستہ آہستہ یہ غلط انہماک ان لوگوں کی مصیبت کا باعث بن جاتا ہے جو اہم اور ضروری معاشی وسائل کی جانب مشغول ہیں مثلاً کاشتکار، تاجر اور صنایع۔ نیز یہ فاسد انہماک ان پیشہ ور افراد پر بھاری ٹیکسوں کا باعث ہو جاتا ہے اور یہ مدنی زندگی کے لئے اس قدر نقصان دہ بن جاتا ہے کہ اعضاء جماعت کے ایک عضو (فرد) سے متعدی ہو کر دوسرے عضو (فرد) تک پہنچتا ہے اور آہستہ آہستہ تمام اعضاء (افراد) جماعت میں دائر الکتب کی طرح متعدی ہو جاتا ہے۔ لہ

الاکتساب اہملوا مثلہا من الزراعات والتجارات . و اذا اتفق عظاما المدینة فیہا الاحوال اہملوا مثلہا من مصالح المدینة و جرّ ذلك الی التضييق علی القائمين بالاکتساب الضرورية كالزراع والتجار والصناع وتضاعف الضرائب علیہم وذلك ضرر بہذہ المدینة يتعدی من عضو منہا الی عضو حتی یعمّ الكل و يتجاری فیہا کما يتجاری الکتب فی بدن المکتوب۔

زمینداری سسٹم | زمین کی پیداوار کی اہمیت کے بعد "زراعت" کی شرعی اہمیت سمجھنی بھی ضروری ہے۔

زراعت دو طرح کی مروج ہے ایک یہ کہ کوئی شخص زمین کو خود کاشت کرے۔ اور دوسرے یہ کہ اپنی زمین کو بٹائی کے طور پر دوسرے کو کاشت کے لئے دیدے اس سہری صورت کو شرعی اصطلاح میں مزارعة کہا جاتا ہے۔ ملک میں اس کی جو ظالمانہ روش جاری ہے جس میں کسان یا ہاری پر بے حد منطالم ڈھائے جاتے ہیں، اور کسان زمیندار کا

غلام بن جانا ہے، اسے درست تسلیم کرنے کا تو سوال ہی پیدا نہیں ہوتا۔ باقی مزارعہ کی وہ صورت جو اسلام کے قرن اول میں رائج تھی، اس کا بھی حکم سن لیجئے۔

مسند امام ابو حنیفہؒ میں کتاب المزارعہ کے تحت دو روایتیں درج ہیں ایک حضرت جابر رضی اللہ عنہ سے اور دوسری حضرت رافع بن خدیجؓ سے، ان دونوں روایتوں میں زمینداری کو ناجائز قرار دیا گیا ہے۔ احادیث اور ان کا ترجمہ درج ذیل ہے :

ابو حنیفہ عن ابی الزبیر عن جابرؓ قال نہی رسول اللہ صلی اللہ علیہ وسلم عن المخابرۃ .
 ابو حنیفہ، ابو الزبیر کے واسطے سے حضرت جابرؓ سے روایت کرتے ہیں کہ نبی صلی اللہ علیہ وسلم نے منع فرمایا مخابرہ سے۔

مزارعہ و مخابرہ یہ ہر دو قریب المعنی لفظ ہیں اور زمین کو زراعت گرایہ پر دینے کی دو شکلیں ہیں :

۱- مزارعہ : یہ کہ پیداوار کے کسی حصہ کے عوض میں مثلاً نصف یا تہائی یا چوتھائی کے بدلہ میں زمین گرایہ پر دی جائے اور بیج مالک زمین کا ہو۔

۲- مخابرہ میں بھی یہی صورت ہوتی ہے مگر اس میں بیج عامل یا کاشتکار کا ہوتا ہے۔ اراضی ندعی گرایہ پر دینے کی یہ ہر دو صورتیں امام ابو حنیفہ، مالک اور شافعی کے نزدیک اس اور اس نوعیت کی دیگر احادیث کے تحت ناجائز ہیں۔

ابو حنیفہ عن ابی حصین عن سافع بن خدیج عن النبی صلی اللہ علیہ وسلم انہ مر بجائط فاعجبہما فقال لمن لہذا ؟ فقلت لی فقال من این ہولک ؟ قلت استاجرتمہ . قال :
 امام ابو حنیفہ سے بوساطت ابی حصین، حضرت رافع بن خدیجؓ سے روایت ہے کہ نبی صلی اللہ علیہ وسلم کا گزر ایک باغ پر ہوا جو آنجناب کو بہت پسند آیا۔ آپ نے فرمایا : یہ کس کا ہے ؟ میں نے کہا یہ میرا ہے۔ پھر آپ نے فرمایا کہ یہ تم نے کہاں سے لیا ؟ میں نے کہا کہ میں نے اس کو اجارہ پر لیا ہے آپ نے فرمایا کہ اس کی پیداوار کے کسی حصہ کے عوض اجارہ پر لینا۔

اور ایک روایت میں یوں ہے کہ نبی صلی اللہ علیہ وسلم ایک باغ پر گزرے تو آپ نے فرمایا کہ یہ کس کا ہے؟ (حضرت رافعؓ کہتے ہیں) میں نے کہا یہ میرا ہے اور میں نے اس کو اجارہ پر لیا ہے۔ آپ نے فرمایا کہ اس کو اجارہ پر نہ لے۔ لہ

وفي رواية ان النبي صلى الله عليه وسلم مر بباغ فقل لمن هذا فقلت لي وقد استاجرته فقال فلا تستاجرہ .



امام مسلم نیشاپوری اپنی کتاب صحیح مسلم میں حضرت جابر رضی اللہ عنہ والی روایت کو متعدد طرق سے لائے ہیں مسئلہ کی وضاحت کے لئے چند روایات پیش کی جاتی ہیں:

حضرت جابرؓ سے روایت ہے کہ رسول اللہ صلی اللہ علیہ وسلم نے زمین کو کرایہ پر دینے سے منع فرمایا۔

① عن جابر بن عبد الله قال نهى رسول الله صلى الله عليه وسلم عن كراء الارض .

حضرت جابرؓ سے روایت ہے، فرمایا رسول اللہ صلی اللہ علیہ وسلم نے کہ جس کے پاس زمین ہو تو اس میں خود کاشت کرے اور اگر خود کاشت نہیں کرتا تو اپنے بھائی کو (بلا عوض) کاشت کے لئے دیدے۔

حضرت جابر بن عبد اللہ سے روایت ہے کہ رسول اللہ صلی اللہ علیہ وسلم کے صحابہ میں سے ایک کے پاس زائد زمین تھی حضورؐ نے فرمایا کہ اگر کسی کے پاس زائد زمین ہو تو خود کاشت کرے یا اپنے بھائی کو دیدے اگر ایسا نہیں کرتا تو اپنی زمین کو (اپنے پاس) روک رکھے۔ (یہ ایک قسم کی تہدید ہے)

② عن جابر قال قال رسول الله صلى الله عليه وسلم من كانت له ارض فليزرها فان لم يزرها فليزرها اخاه .

③ عن جابر بن عبد الله قال كان لرجل فضول ارضين من اصحاب رسول الله صلى الله عليه وسلم فقال رسول الله صلى الله عليه وسلم من كانت له فضل ارض فليزرها اوليئها اخاه . فان ابى فليسك ارضه

حضرت جابر رضی اللہ عنہ سے روایت ہے کہ فرمایا

④ عن جابر قال قال رسول الله

صلی اللہ علیہ وسلم من كانت لها أرض
فليزرها فان لم يستطع ان يزرها
وان عجز عنها فليمنحها اخاه
المسلم ولا يواجرها اياه . لہ

رسول اللہ صلی اللہ علیہ وسلم نے کہ جس کے پاس زمین
ہو تو اس میں خود کاشت کرے ، اگر خود کاشت
کرنے کی طاقت نہیں رکھتا اور عاجز ہے تو اپنے
مسلمان بھائی کو یہ زمین (مفت) دیدے اور اس
زمین کو اجارہ پر نہ دے۔

زمین کو بٹائی پر دینے کی جو مروجہ صورت ہے
اس کو امام ابو حنیفہؒ، امام مالکؒ اور امام شافعیؒ تینوں ناجائز قرار دیتے ہیں، البتہ ایک
صورت ایسی ہے جس کو جائز قرار دیا گیا ہے اور وہ یہ ہے کہ نقد رقم لے کر زمین کو کرایہ یا
ٹھیکے پر دیا جائے، اس میں زمین کی پیداوار کی تقسیم نہیں ہوتی۔ حضرت حسن بصریؒ نے
اس کو بھی ناجائز قرار دیا ہے اور امام طاہرؒ کی بھی یہی رائے ہے جیسا کہ امام نوویؒ نے
صحیح مسلم کی شرح میں اس کا ذکر فرمایا ہے :

امام مالکؒ نے اس سلسلے میں ایک روایت حضرت رافع بن خدیج سے اس طرح ذکر
فرمائی کہ پیغمبر علیہ السلام نے زمین کو کرایہ پر دینے سے منع فرمایا۔ حنظلہ بن قیس جو حضرت رافعؒ
سے یہ روایت کرتے ہیں کہتے ہیں کہ میں نے حضرت رافع بن خدیج سے پوچھا کہ کیا سونے،
اور چاندی کے عوض پر بھی زمین کو کرایہ پر دینا ناجائز ہے؟ حضرت رافع نے فرمایا اس
میں کوئی حرج نہیں۔ لہ

زمینداری کی مروجہ صورت کو امام احمدؒ اور امام ابو حنیفہؒ کے دو شاگرد امام ابو یوسفؒ اور

لہ صحیح مسلم اصح المطابع کراچی صفحہ ۱۱-۱۲

لہ مالک عن سبيعة بن عبد الرحمن عن حنظلة بن قيس انزرق عن رافع بن خديج ان
رسول الله صلى الله عليه وسلم نهى عن كراء المزراع . قال حنظلة فسألت
رافع بن خديج بالذهب والوسوق فقال اما بالذهب والوسوق فلا بأس به .
موطا . كتاب المزارعة .

امام محمدؒ جائز قرار دیتے ہیں۔ مناسب معلوم ہوتا ہے کہ یہاں اس اختلاف کی قدر سے وضاحت کر دی جائے۔ علامہ سمرقندی (وفات ۱۰۵۳ھ) اپنی مشہور تالیف تحفۃ العلماء میں فرماتے ہیں:

المزارعة عبارة عن عقد الزراعة
ببعض الخارج وكذا المعاملة هو
اجارة العامل ليعمل في كرمه و
اشجاره من السقي والحفظ ببعض
الخارج.

مزارعت نام ہے زمین کو بٹائی پر دینے کا معاملہ کرنا اور "معاملہ" بھی اسی طرح ہے، اس میں انگور اور دوسرے پھلدار درختوں کی حفاظت اور پانی پینے کے لئے مزدور اس کرایہ کے عوض لیا جاتا ہے کہ باغ کے پھلوں کا ایک مقرر حصہ اس کو ادا کیا جائے۔

فقال ابوحنيفة: كلتاها
فلسدتان غير مشروعتين. وقال ابو
وهيد: كلتاها مشروعتان. له

امام ابوحنیفہؒ دونوں صورتوں کو ناجائز اور غیر مشروع قرار دیتے ہیں اور امام ابو یوسفؒ اور امام محمدؒ کا قول ہے کہ دونوں صورتیں جائز اور مشروع ہیں۔

ملک العلماء علامہ ابوبکر بن مسعود کاسانی نے اپنی مشہور عالم تالیف البدائع والصنائع میں امام ابوحنیفہؒ کی رائے کو ترجیح دیتے ہوئے امام ابو یوسفؒ اور محمدؒ کے استدلال کا مدلل جواب دیا ہے۔

علامہ کاسانی لکھتے ہیں کہ امام ابو یوسفؒ اور امام محمدؒ نے مزارعت کے جواز میں خیبر کے معاملہ سے استدلال کیا ہے کہ پیغمبر علیہ السلام نے یہود خیبر کو باغات معاملہ کے طور پر اور اس کی اراضی مزارعت کے طور پر دیئے تھے پیغمبر علیہ السلام کے فعل سے کم از کم جواز تو معلوم ہو گیا۔ اور دوسرے یہ کہ سلف اور خلف کا اس پر تعامل رہا ہے اور اس کا انکار نہیں کیا۔

امام ابوحنیفہؒ کا یہ فرمایا ہے کہ خیبر کا معاملہ مزارعہ نہیں تھا، بلکہ یہ جزیہ تھا جو ان سے وصول کیا جاتا تھا اور اس کو مزارعت پر حل کرنا صحیح نہیں ہے، کیونکہ حضورؐ نے یہودیوں

سے یہ فرمایا تھا کہ اقرکہ ما اقرکہ اللہ یعنی میں اس وقت تک تم کو ان اراضی پر رکھتا ہوں جب تک اللہ تم کو رکھے۔ اس میں تو مدت کی لاعلمی ہے، معاہدہ کی کوئی مقرر مدت نہیں ہے۔ لہذا اس کو بالاتفاق ناجائز کہنا چاہئے۔ کیونکہ مزارعت میں جب معین مدت نہ ہوگی تو بالاتفاق ناجائز ہے۔

باقی سلف و خلف کا تعامل اور کسی کا انکار نہ کرنا اس سے بھی جواز پر دلیل لینا صحیح نہیں ہے۔ کیونکہ ہو سکتا ہے کہ یہ سکوت اس لئے تھا کہ یہ مسئلہ اجتہادی نوعیت کا تھا۔ لہ

کیفیت نظام اجتماع [شاہ صاحب کی نظر میں فرد کی طرح انسانی اجتماع کا نظام بھی تین طرح کا ہوتا ہے۔

۱. کامل صحت ۲. ناقص صحت ۳. مرض مہلک

انسانی طبیعت کا اصل مقصدا تو یہ ہے کہ وہ اچھی صحت پر رہے۔ اور جیسا اس میں خلل واقع ہوتا ہے تو (انسانی اجتماع کی) صحت بگڑ جاتی ہے، اس حالت میں یا تو صحت ناقص رہتی ہے یا اسے مہلک مرض لاحق ہو جاتا ہے جو بالآخر (معاشرہ کو) ہلاک کر دیتا ہے، (اس کے ساتھ یہ جاننا بھی ضروری ہے کہ) اتفاق کی پہلی منزل سے کوئی بھی انسانی فرد خالی نہیں ہو سکتا، چاہے وہ پہاڑوں پر رہتا ہو یا صحراؤں میں برد و باش رکھتا ہو، اسی طرح اتفاق کی دوسری منزل سے انسانیت کی اکثریت بچ نہیں سکتی، خاص طور پر بڑے شہروں کے رہنے والے اور مہذب لوگ تو اس کو ضرور اپناتے ہیں۔ اگر کسی جگہ

لہ اما شرعیۃ المزارعة فقد اختلف فیہا۔ قال ابو حنیفۃؒ انها غیر مشروعة۔ و بجم اخذ الشافعیؒ الخ بدائع و صنائع علامہ کاسانی کتاب المزارعة۔

لہ و اعلم ان للنظام الانسانی صحتہ کاملہ و دونہا صحتہ ناقصہ و دونہا مرض مدنف۔ و بالجملة فمقتضى اصل طبیعتہ الانسان الصحۃ الكاملہ و اذا نابت نوائب فی البدن فالصحة الناقصة او المرض المدنف۔ فالارتفاق الاول الخ البذر البازنة صفحہ ۹ طبع مجلس علمی دہلی

یہ دوسرا اتفاق دیکھنے میں نہ آئے تو اس کا اصلی سبب ان لوگوں کے مزاج کی خرابی ہوگی تیسرے اتفاق کو بھی اللہ تعالیٰ ظاہر کرتا رہتا ہے۔

اس مختصر تمہید کے بعد یہ جاننا ضروری ہے کہ انسانی معاشرہ کی صحت کا مدار مال اور دولت کی عادلانہ تقسیم پر ہے۔ تیسرے اتفاق میں جب ایک حکومت وجود میں آتی ہے تو اس کا بھی اولین فریضہ، دولت کی عادلانہ تقسیم ہے۔ انبیاء علیہم السلام نہ صرف انسانوں کی اخروی فلاح کے لئے تشریف لائے تھے بلکہ ان کی دعوت کا ایک اہم پہلو انسانی دنیاوی بہبود اور فلاح بھی تھا۔ یہی سبب ہے کہ یوسف علیہ السلام کی جب مصر کے بادشاہ کے سامنے عصمت اور امانت کھل کر ثابت ہوئی تو انھوں نے یہ کہہ کر وزیر خزانہ کا عہدہ طلب فرمایا قَالَ اجْعَلْنِي عَلَىٰ خَزَائِنِ الْأَرْضِ اِنِّي حَفِيظٌ عَلَيْكَ یعنی ”مجھے زمین کے خزانہ کا محافظ بنا دو، کیونکہ میں مال و دولت کی حفاظت اور اس کے عادلانہ تقسیم سے باخبر ہوں“ حضرت ابراہیم علیہ السلام سے لے کر حضرت یوسف علیہ السلام تک۔

اس خاندان کی ثروت اور خوش حالی کا مدار مولیشیوں کے ریوڑ پر تھا اور اس میں ہرم کی تعلیم موجود ہے، مثلاً ریوڑ کی بہتری کا خیال رکھنا اور ایسی تدابیر اختیار کرنا جن سے اس کی پیدائش میں اضافہ ہو دوسرے یہ کہ حضرت یوسف علیہ السلام کی تربیت اور نشوونما ایک امیر گھرانے میں ہوئی تھی اس بناء پر شعبہ مالیات کی ترقی کے وسائل کو خوب سمجھ سکتے تھے، اس لئے بادشاہ سے کہا کہ میں (معاشی معاملہ میں) اچھی خبر رکھتا ہوں۔

شاہ صاحب کی رائے میں تو جتنے بھی انبیاء علیہم السلام تشریف لائے تھے ان سب کی نبوت تدبیر الہی کا ایک حصہ ہوتی تھی۔ انسان، انسانی اجتماع اور معاشرہ کو مصائب سے بچانے کے لئے جو طے شدہ تدبیر الہی ہے، نبوت اس کا ایک جزو تھا یہی وجہ ہے کہ تدبیر الہی اسے اختیار کرتی تھی اور انبیاء مبعوث ہوتے تھے۔ اس ضرورت کو خاتم الانبیاء محمد رسول اللہ صلی اللہ علیہ وسلم نے قرآن حکیم جیسی کامل اور وحی کے ذریعہ منزل کتاب اور شریعت حقہ کے قیام سے ختم کر دیا۔

شاہ صاحب کی اصطلاح اقتراب اور اتفاق سے اصلی مقصد اور مراد انسانی اجتماع

فکری وحدت اور اقتصادی اشتراک ہے۔ قرآن شریف کی سورہ م میں فکری وحدت کی خلاف ورزی کی مذمت ان الفاظ میں بیان ہوئی ہے: **رَاتَ الَّذِينَ فَرَّقُوا دِينَهُمْ وَكَانُوا شِعَابًا لَسَتْ مِنْهُمْ فِي شَيْءٍ** یعنی جن لوگوں نے فرق بنائے ہیں تیرا لہ سے کوئی تعلق نہیں ہے۔ (کیونکہ وہ وحدت فکری کو خراب اور برباد کر رہے ہیں)۔

اس آیت کے مضمون کو سمجھنے کے لئے **وَأَقِيمُوا الصَّلَاةَ وَلَا تَكُونُوا مِنَ الْمُشْرِكِينَ** کے الفاظ پر غور فرمائیے۔ یعنی اللہ سے تعلق پیدا کرو اور نماز اس تعلق کا سب سے بڑا ذریعہ ہے۔ اور یہی اقربا ہے۔ یعنی ایسی جماعت پیدا کرو جس کا اللہ تعالیٰ سے تعلق ہو۔ **وَلَا تَكُونُوا مِنَ الْمُشْرِكِينَ** کا مطلب یہ ہوگا کہ اللہ کے سوا اپنے اپنے شرک بنا کر ان کو مت پوجو۔ یعنی ان سرداروں کے احکام اور اشاروں پر چل کر فطرتِ الہی کو مت بگاڑو۔ یہ سردار تم کو آپس میں لڑا کر فرقہ بازی کا مرض پیدا کریں گے۔

اس لحاظ سے **مِنَ الْمُشْرِكِينَ** سے مراد **مِنَ الَّذِينَ فَرَّقُوا دِينَهُمْ وَكَانُوا شِعَابًا** ہوگا۔ مطلب یہ کہ وہ اپنے اپنے سرداروں کی طرف داری کرتے ہیں اور اس فرقہ کی یہ صورت ہوگی کہ کچھ لوگوں نے ایک آدمی کی پیروی قبول کر کے اس کو اپنے لئے معبود کا درجہ دے دیا اور اس کے تابع ہو کر ایک فرقہ بنا لیا۔ اور دوسرے لوگوں نے کسی دوسرے انسان کو اپنا سردار بنا لیا۔ فرقہ پرستی اسی طرح بڑھتی رہی۔ اور یہ فطرت کے خلاف ہے۔ ہر سردار اپنی جماعت کو بڑھا کر اس کو دوسری جماعت سے لڑا دیتا ہے۔ انسانی معاشرہ کی فلاح یا بے کشتی و خون کی اجازت نہیں دیتی۔ جب انسانی اجتماع یا کمیونٹی اجتماعی طور پر ٹکڑے ہو جاتی ہے تو باہمی جنگ و قتال ناگزیر ہوتا ہے۔ اگر سوسائٹی کو فطرت کے مطابق رکھنا منظور ہے تو اس کا دینی سردار ایک ہونا چاہئے، اور یہ ایک اللہ ہے۔ اس سے یہ بات صاف صاف سمجھ میں آتی ہے کہ شرک انسانی اجتماع کی فطرت کے خلاف ہے جو اسے دو تھکوں میں بانٹ کر لڑا دیتا ہے۔

انسانی اجتماع کے لئے فکری وحدت کے بعد اقتصادی اشتراک اور مالی تعاون ضروری چیز ہے۔ اس سے انسانی معاشرہ مضبوط ہوتا ہے، جب تک کسی معاشرہ میں

اس کی تکمیل نہ ہوگی اور تقسیم مال و دولت کا نظام عادلانہ اور مساویانہ نہ ہوگا تو یہ بحرانی حالت سے دوچار ہوگا اور اس سے صحیح امور کا صدور نہ ہوگا اور نہ وہ ٹھیک طور پر ترقی کر سکے گا۔

اقتصادی اشتراک رکھنے کے لئے جماعت کے ہر فرد کا یہ فرض ہے کہ وہ اپنی ضرورت سے زائد مال و دولت کو اس طرح تقسیم کرے کہ اس سے اول اپنے رشتہ داروں کی ضرورت و احتیاج کو پورا کرے اور ان کو حصہ دے۔ فَاَتِ ذَا الْقُرْبٰی حَقًّا اسی کی طرف اشارہ ہے اس کے بعد قرآن مجید میں وَالْمَسٰكِيْنَ کہہ کر یہ حکم صادر ہوا کہ رشتہ داروں کے ساتھ مساکین کو بھی اپنے مال میں شریک بناؤ۔ پھر ذَابْنَ السَّبِيْلِ مسافر کا ذکر ہوا اسے بھی اس کا حق دو اور اس کو اپنے مال میں شریک بناؤ۔ ایک خاندان کو دوسرے خاندان سے اور ایک قوم کو دوسری قوم سے ملانے کے لئے مسافروں کی ضرورت رہتی ہے۔ سیاحت پیشہ لوگ ہمیشہ قوموں میں آتے جاتے رہتے ہیں اور ایک سوسائٹی کے حالات سے دوسری سوسائٹی کو باخبر کرتے رہتے ہیں۔ اس طرح یہ سوسائٹی کا ایک مفید بھریں سوسائٹی کا ہر فرد جب مسافروں کو اپنی زندگی کی ضرورتوں میں شریک کرتا ہے تو انسانی اجتماع اور سوسائٹی میں ایک قسم کا اشتراک پیدا ہوتا ہے۔ یہ ایک ایسا قانون ہے جس سے انسانوں میں بتدریج محبت اور اقتصادی اشتراک اور تعاون پیدا ہوتا جاتا ہے اور اس طرح انسانی دماغ پر کسی قسم کا بوجھ نہیں پڑتا۔

اسلام نے ایک ایسا اقتصادی نظام پیدا کیا ہے کہ جب اس پر عمل ہوتا تھا تو ایک مسلمان ہسپانیا سے لے کر چین تک ایک پیسہ لئے بغیر سفر کر سکتا تھا۔ نوجوان مسلمانوں کو اپنی طبیعت کے موافق جس فن کا شوق پیدا ہوتا تھا اس کی تکمیل کے لئے بغیر پیسہ سفر کرتے اور دنیا بھر کی اسلامی سوسائٹی کے ذریعہ اپنے فن کی تکمیل کرتے تھے اس طرح نہ تو کسی آدمی پر بوجھ پڑتا تھا اور نہ مسافر مسلمان مالی امداد لینے میں اپنی کسر شان سمجھتے تھے۔ یورپ اپنی ترقی کے دور میں بھی یہ روح پیدا نہ کر سکا۔

افسوس ہے کہ یہ اقتصادی اشتراک اور تعاون آہستہ آہستہ مسلمانوں میں سے اٹھتا

گیا، جس کے نتیجے میں مسلمان اپنی ثقافتی وراثت چھوڑ کر تنزل اور غلامی کی زندگی بسر کرنے لگے۔ دنیا کی اکثر آبادی کے نوجوان اشتراکیت کی طرف مائل ہیں مگر ان کا لائحہ عمل دینی سعادت سے بے بہرہ ہے۔ اسی وقفہ میں اگر مسلمان نوجوانوں نے اپنے اقتصادی اشتراک کے ورثہ کو دوبارہ ہاتھ میں لانے کی تھوڑی سی کوشش شروع کر دی تو پھر ان کو کوئی غلام نہیں بنا سکتا۔ مسلمانوں کی کسی جماعت یا قوم میں اگر یہ کام شروع ہو گیا تو امید ہے کہ مسلمانوں کی دوسری قومیں بھی اس میں بہت جلد شریک ہو جائیں گی اور ایک ایسا زبردست بین الاقوامی اسلامی مرکز بن جائے گا جس کا مقابلہ کوئی طاقت نہ کر سکے گی۔

لیکھات

(عربی)

شاہ ولی اللہؒ کے فلسفہٴ تصوف کی یہ بنیادی کتاب شروع سے نایاب تھی مولانا غلام مصطفیٰ قاسمی کو اس کتاب کا ایک پرانا قلمی نسخہ مل گیا، موصوف نے بڑی محنت سے اس کی تصحیح کی اور شاہ صاحبؒ کی دوسری کتابوں کی عبارتوں سے اس کا مقابلہ کیا اور وضاحت طلب امور پر تشریحی حواشی لکھے۔ کتاب کے شروع میں مولانا کا ایک مبسوط مقدمہ ہے۔ شاہ ولی اللہ اکیڈمی نے مصری ٹائپ میں خاص اہتمام سے اس کو چھاپا اور نشر کیا۔ پہلا ایڈیشن جلد ہی ختم ہو گیا اب دوبارہ یہ کتاب زیر طبع ہے اور مزید تصحیح و تحقیق سے شائع ہو رہی ہے۔

شاہ ولی اللہ اکیڈمی صدر حیدر آباد